



బ్రక్కల్ని

కొత్తగా కొన్న ఫియట్ కారుని తీసుకుని బయలుదేరాను. నేను వెళుతున్నది శశాంక ఇంటికి. నేను కారుకొని రెండు రోజులయింది. అతని ఇంటికి ప్రత్యేకంగా వెళ్ళటానికి కారణం నేను కారు కొన్నానన్న విషయం అతనికి తెలియాలని! అందుకనే నా మిత్రులనీ, ఎడిటర్లనీ, నా శ్రేయోభిలాషులందరినీ వదిలేసి మొట్టమొదటిసారి అతని దగ్గరికి బయలు దేరాను. ఎందుకంటే, అతను నా ప్రథమ శత్రువు కాబట్టి! మే మిద్దరం బాగా మాట్లాడుకుంటాం.

బక్కోళ్ళి

సాహితీ సభలో బాగా ఉపన్యాసాలిస్తాం. అతను నన్ను పొగుడుతాడూ - నేనతన్ని పొగుడుతాను కాని మనసులో మాత్రం నేనతన్ని ద్వేషిస్తాను. అతను కూడా నన్ను ద్వేషిస్తున్నాడో లేదో నాకు తెలీదు. ఎందుకంటే అతనెప్పుడూ బయట పడలేదు.

నాలాగే!

అలా అని మేమిద్దరం రచనా వ్యాసాంగాన్ని ఒకేసారి ప్రారంభించలేదు. మేమిద్దరం ఒకే వయసు ఉన్నవాళ్ళం కూడా కాదు. అతను నాకన్నా పదేళ్ళు చిన్నవాడు. నాకో చిన్న తమ్ముడుంటే అతనంత వయసుండేది.

నేను మొట్ట మొదట్లో డిటెక్టివ్ కథలూ, జోకులూ, చందమామ కథలూ రాసేవాడిని. తర్వాత నవలారంగంలోకి వచ్చాను నేను వచ్చి నప్పుడు తెలుగు సాహిత్యంలో పాపులర్ రైటర్స్ అనేవాళ్ళెవరూ లేరు. నేనే నంబర్ వన్. ఒకరిద్దరు రచయిత్రులున్నా కూడా మగవాళ్ళలో నన్ను బీట్ చేసే వాళ్ళెవరూ లేరు.

అలా పదిసంవత్సరాలు నేను రాజ్యమేలాను - సాహితీ రంగంలోకి శశాంక ప్రవేశించేంతవరకూ.

*

*

*

“నమస్తే సర్.... నా పేరు శశాంక” నమ్రతగా చేతులు జోడిస్తూ అన్నాడతను. పది సంవత్సరాల క్రితం జరిగిన ఆ సంఘటన నా కింకా కళ్ళకి కట్టినట్టే వుంది.

“కూర్చోండి” కుర్చీ చూపిస్తూ, అతనివంక పరిశీలనగా చూశాను. ఆముఖంలో నన్నాకర్పించిన అంశం ఒకే ఒక్కటి.... అతని కళ్ళలోని నైర్మల్యం!

అతను కూర్చున్నాక “చెప్పండి” అన్నాను.

“నేను మీ సమయాన్ని కొద్ది సేపు వినియోగించుకోవచ్చా.”

స్వచ్ఛమైన ఇంగ్లీషులో అడిగాడు.

“విత్ ప్లెజర్!” చిరునవ్వుతో నిర్లక్ష్యంగా అనేసి, రిలాక్స్డ్ గా వెనక్కి వాలి సిగరెట్ ముట్టించాను.

అతనో క్షణం నావంక మొహమాటంగా చూసి, తన చేతిలోని ఫైలోకటి అందించాడు. తర్వాత అన్నాడు - “నేనొక నవల రాశాను. నా అభిమాన రచయిత అయిన మీరు దయచేసి ఈ స్క్రిప్ట్ చదివి మీ అభిప్రాయాన్ని చెబుతారనే ఆశతో వచ్చాను.”

సిగరెట్ యాష్ట్రేలో నలిపేసి. మనసులో విసుగును పైకి కనబడనీయకుండా ముందుకు వంగి ఫైల్ నందుకున్నాను.

“సబ్జెక్టు ఏమిటి?”

అతడు కొద్దిగా సిగ్గు పడుతున్నట్టు నవ్వి “యానివర్సల్ సబ్జెక్ట్ ప్రేమ సర్” అన్నాడు.

“ఇంకా ప్రేమ గురించి రాయటానికంటూ ఏం మిగిలిందయ్యా! వున్నదంతా మేమూ, మా సీనియర్స్ రాయడానికే సరిపోయింది” అన్నాను.

“క్షమించాలి సర్! నా దృష్టిలో ప్రేమ అనేది ఎలా అజరామర మయిందో, ఆ సబ్జెక్ట్

కూడ అంతేనని! దటీజ్ ఎవర్ గ్రీన్ సబ్జెక్ట్. ఒక మనిషి మరో మనిషితో ప్రేమించానని చెప్పడం ఎంతో సులభం. కానీ ఆ ప్రేమలో తను పొందిన అనుభూతిని మాత్రం వర్ణించడం కష్టం. అనుభవాన్ని పంచుకోవడం సాధ్యమే కావచ్చు. కానీ అనుభూతిని మాత్రం మరోకరికి తెలియజేయడం అసాధ్యం. నేను ఎంచుకున్నది. రెండో విషయం. కేవలం ఫీలింగ్స్ మెయిన్ గా చిత్రించిన నవలయింది. నా ఉద్దేశ్యం ప్రకారం ప్రతి ప్రాథకుడూ ఎక్కడో ఓ చోట తనని తను రియలైజ్ చేసుకుంటాడనే అనుకుంటున్నాను....” చాలా నెమ్మదిగా, స్పష్టంగా చెప్పాడు. ఆ చెప్పడంలో కాస్త ఆత్మ విశ్వాసం కూడా తొంగి చూసింది.

అతను మాట్లాడే పద్ధతి బావుంది. అయితే ఒక రచయిత మరో రచయితని కల్చుకున్నప్పుడు అక్కడ లేని మూడో రచయిత గురించి హేళనగా మాట్లాడుకునే మా ఫీల్చులో ఇంత సున్నితత్వం అసలు పనికి రాదు.

“సరే! అయితే నేనిప్పుడు కాస్త బిజీగా ఉన్నాను. స్క్రిప్ట్ ఇచ్చి వెళ్ళు. ఎల్లుండి మళ్ళీ వస్తే ఆపాటికి చదివేసి చెప్తానెలా ఉందో” సాధ్యమైనంత మెత్తగా చెప్పాను.

మరోసారి అతను నమస్కరించి వెళ్ళిపోయాడు.

అతనటు వెళ్ళటం ఆలస్యం, దాన్ని విసురుగా టేబుల్ మీద గిరాబేసి, ఎవరో అభిమానంతో రాసిన ఉత్తరాన్ని అందుకున్నాను. అతను మళ్ళీ వస్తే ఆలోగా ఏదో ఒక వాక్యం చదివి గుర్తుంచుకుని దాని గురించి చెప్తూ, బాగాలేదంటే సరిపోతుంది అనుకున్నాను.

కానీ, ఆ రాత్రే నేను స్క్రిప్ట్ తా చదవాల్సి వచ్చింది.

అందుకు కారణం నా భార్య సౌదామిని!

సాయంత్రం ఆరవుతుండగా సౌదామిని నా గదిలోకి అడుగు పెట్టి అడిగింది-

“కాఫీ ఏమయినా కావాలా?”

నేను తలెత్తి- “ఊ....కలుపుతూ వుండు. నేను వస్తున్నాను” అన్నాను.

“అలాగే” అంటూ వెనుదిరిగింది. వెళ్ళబోతూ ఆగి కిందికి వంగి దేన్నో తీస్తూ “ఇదేమిటి ఇక్కడ?” అంది.

“ఎంటి?”

“ఏమో, ఏదో పేజీ పడిందిక్కడ” అంటూ అందివ్వబోయి ఆగి ఆ కాగితంలోని వాక్యాలని చదివింది.

చదవటం పూర్తి కాగానే తలెత్తి “ఎవరు రాశారండీ యిది?” ఉత్సుకతగా అడిగింది.

“ఏదీ ఇటివ్వు” తీసుకొని చూశాను. శశాంక స్రీప్టులోని పేజీ అది. అదే చెప్పాను.

“నేను చదవొచ్చా?”

“తీసికెళ్ళు” అంటూ పైలు అందించాను.

ఎలాగూ నేను చదవను కాబట్టి ఆమె చదివాక క్లుప్తంగా తెలుసు కోవచ్చు అనుకున్నాను.

సౌదామిని ఆ స్రీప్టు తీసుకుని వెళ్ళిపోయిన పది నిమిషాల తరవాత నేను కూడా లేచి హాల్లోకి వచ్చాను. సౌదామిని హాల్లో లేదు. బెడ్ రూమ్ లో దీక్షగా చదువుతూ ఉంది.

ఆ రాత్రి భోజనం చేస్తూండగా అంది సౌదామిని. “అతనెవరో కానీ మనసు లోతుల్లోకి చొచ్చుకు పోయేలా రాశాడు. ఆ స్క్రిప్టు చదువుతూంటే నాకెంత ఆశ్చర్యం కలిగిందంటే ఇరవై ఏళ్ళ నుంచి ఫీల్డులో వున్న మీరు అలాంటి ఒక్క నవల కూడా ఎందుకు రాయలేదా అని పించింది.”

“అంతగా నచ్చిందా?” మామూలుగా అన్నాను.

నిజానికి సౌదామిని సగటు పాఠకురాలు కాదు. ఆమె స్క్రిప్టు చదివి చెప్పిన అభిప్రాయం మీదే ఇంతకాలం నా సక్సెస్ ఆధారపడింది అంటే అతిశయోక్తి కాదు.

ఆమె మౌనంగా వుండటం చూసి నా ప్రశ్న మళ్ళీ రెట్టింపాను.

“అవును. యిదే అతని మొదటి నవలయితే పబ్లిష్ అవటం ఆలస్యం మీలాంటి ఒక్కరిద్దరు తప్ప మిగతా రచయితలంతా అస్త్ర సన్యాసం చేయాల్సిందే” అంది.

నా భార్య నా ముందే వేరే రచయితను పొగుడుతూంటే అసూయగా అనిపించింది. అంతగా ఆమెని ఆకర్షించిన అంశం అందులో ఏముందసలు?

పడుకునే ముందు కాసేపు తిరగేయాలనుకున్నాను. కానీ, భోజనం అయ్యాక అతని స్క్రిప్టు చేతిలోకి తీసుకున్న నేను అక్షరమక్షరమూ విడవకుండా చదివాను. ఒక్కోచోట అతని భావాలు కీట్స్ పోయెట్లీని మించిపోయాయి. ఫీలింగ్ ప్రధానంగా ఇంతవరకూ ఎవరూ ఇంత బాగా రాయలేదనిపించింది.

ఆ రాత్రి నేను నిద్రపోలేదు.

ఆ తర్వాత శశాంక రాసిన నవల ఒక ప్రముఖ వారపత్రికలో సీరియల్ గా వచ్చింది. అది నేను భరించలేను. నా స్థానాన్ని వదులుకోడానికి సిద్ధంగా లేను.

తరువాత నేనో నవల రాశాను. ఆ నవలలో ముందు మాట వ్రాస్తూ ‘నేను ఫలానా ఇంగ్లీషు నవలని తెలుగు రాద్ధామనుకున్నాను. కానీ, ఆ నవలని నా మిత్రుడైన ఒక రచయిత పూర్తిగా యథాతథంగా కాపీ కొట్టి రాసేయటంవల్ల నేను ఆ ఆలోచనని ఉపసంహరించుకొన్నాను’ అని రాస్తూ, శశాంక నవల కథాంశాన్ని క్లుప్తంగా ముందు మాటలో రాశాను.

ఇలా రాయటంవల్ల నేను నా ప్రత్యర్థి రచయిత అయిన శశాంక ఇంగ్లీషు నవలలు కాపీ కొట్టి రాస్తాడు అన్న భావాన్ని పాఠకుల్లోకి ఇన్ డైరెక్ట్ గా ఇంజెక్ట్ చేయగలిగాను.

ఇది జరిగిన మూడు నెలలకి శశాంక రాసిన ఒక అద్భుతమైన నవల తెలుగు సాహిత్యంలోకి వచ్చింది. పల్లెసీమలూ.... కోనసీమ కొబ్బరాకులూ నేపథ్యంగా - “తాను ఏవో ఇంగ్లీషు నవలలు కాపీ కొడతాడు” అని అభియోగం వేయలేని విధంగా వేదాల్నీ, ఉపనిషత్తుల్నీ రంగరించి వదిలాడు. దానితో సాహితీపరుల దృష్టిలో శశాంక విపరీతంగా ఎదిగిపోయాడు.

నిజానికి నేను చాలా ఇంగ్లీష్ నవలలు చదువుతాను. వాటిల్లోంచి కొన్ని ఇన్స్పిరేషన్స్ ఏరి మొత్తమంతా కాక్టెయిల్ లా తయారు చేసి మార్కెట్ లోకి వదులుతూంటాను. నేను రాసే రోమాన్స్ అంతా ఇంగ్లీష్ పుస్తకాల్లోది కామెడీ ఉడ్ హౌస్ ది.

అయితే, నేను చేస్తున్న పనిని నా ప్రత్యర్థి మీద రుద్దాలని చేసిన ఆ ప్రయత్నం ఫెయిలై - అతనిలో అసలు రచయిత బయటికి రావడానికి కారణమయింది. సాహిత్యంపై పూర్తి

అవగాహన ఉన్న పాఠకులందరిలో సుస్తిర స్థానాన్ని సంపాదించుకున్నాడు శశాంక.

అతన్ని మానసికంగా బ్రేక్ చేయగలిగే ఏ అవకాశమూ నాకికలేదు అనుకుంటున్న తరుణంలో ఓ రోజు-

ఒక డైరెక్టర్ నాదగ్గరికి వచ్చి, నా కథని సినిమాగా తీస్తానన్నాడు. ఆ డైరెక్టర్ తెలుగులో మంచి పేరున్నవాడు. నాకు చాలా ఆనందం కలిగింది. నా సంతోషానికి కారణం మొదటిసారిగా నా కథ సినిమాగా వస్తున్నందుకు కాదు. శశాంకకు రాని అవకాశం నాకు వచ్చినందుకు.

వెంటనే ఈ విషయం అతనికి చెప్పడానికి బయలుదేరాను.

నేను వెళ్లేసరికి అతని ఇంటి ముందు మారుతి థాజెండ్ సి.సి. కారొకటి ఆగి వుంది. ఎవరయి ఉంటారా అనుకుంటూ లోపలికి అడుగు పెట్టాను.

బయట శశాంక ఆసిస్టెంట్ అనుకుంటాను. కూర్చుని యేదో రాసుకుంటోంది నన్ను చూడగానే ఆమె కళ్ళలో గుర్తింపు.

హడావిడిగా లేచి, “సర్ తో మీరొచ్చారని చెప్పమంటారా?” అనడిగింది.

“అవసరం లేదు. లోపలెవరున్నారు?” చనువుగా డోర్ దగ్గరికి వెళ్ళబోతూ అడిగానామెని. “డైరెక్టర్ సోమసుందరన్ తో స్టూరీ డిస్కషన్స్ లో వున్నారు.”

హఠాత్తుగా ఆగిపోయాను. ఆమె ఏమందో నాకర్థంకాలేదు. సోమసుందరన్ ఏమిటి? శశాంకతో డిస్కషన్స్ కి కూర్చోడమేమిటి?

“ఏమిటి?” తిరిగి రెట్టించాను. “అవును, సర్. సోమసుందరన్ గారు తెలుసనుకుంటాను. ఆయన శశాంకగారి కథని సినిమా తీయాలనుకుంటున్నారు” అంది.

నేనిక అక్కడ ఒక్క క్షణం కూడా ఉండలేకపోయాను.

వేగంగా బయటికి నడిచాను. సోమసుందరన్ అంటే మామూలు దర్శకుడు కాదు. ఒకే సినిమాని ఏనిమిది భాషల్లో తీసి హిట్ చేసి రికార్డులోకి ఎక్కినవాడు.

అలాంటివాడి ముందు నా కథని సినిమా తీయాలనుకున్న డైరెక్టర్ పూచికపుల్లకి కూడా కొరగాడని అర్థమైపోయింది.

ఇక ఆ విషయం శశాంకకి చెప్పలేక వెనుదిగిగాను.

* * *

పది సంవత్సరాలు గడిచాయి.

అంతవరకూ సాహితీ రంగంలో శశాంకని బీట్ చేసే రచయిత ఎవరూ రాలేదు. నేను నంబర్ టూగానే ఉంటూ వచ్చాను. సాధ్యమైనంత వరకూ అవకాశం దొరికినప్పుడల్లా శశాంకపై బురద జల్లడానికే ప్రయత్నించేవాడిని.

తరువాత నా స్టాండర్డ్ కారు అమ్మేసి ఫియట్ కారు ఒకటి కొన్నాను. అది అతనికి చూపించాలని నా తాపత్రయం. అది కొన్న మరునాడే శశాంక దగ్గరికి బయలుదేరాను. ఇప్పుడు ప్రస్తుతం నా ప్రయాణం అక్కడికే.

బుక్కోషీ

అతని కొత్త ఇల్లు అద్భుతంగా వుంది బ్రహ్మాండమయిన మొజాయిక్ ఫ్లోర్ వాల్ కార్పెట్, ఖరీదయిన ఫర్నిచర్.... అదంతా చూశాక నేను పూర్తిగా కుదించుకుపోయాను.

అక్కడి నుంచి వచ్చాక మొట్ట మొదటి సారిగా నన్ను నేను ఆత్మ పరిశీలన చేసుకున్నాను. అతని అభివృద్ధికి మూలం ఏమిటని శోధించాను. అప్పుడర్థమైంది నాకు. నేను ముందుగా చేయవలసిన పని నా ప్రత్యర్థి స్థానాన్ని దిగజార్చడం కాదు. అతని స్థానాన్ని అధిగమించడం.

నెలకొక నవల ఈ జీగా రాసే నేన్ను ఈ సారి ఒక మంచి నవల మొదలు పెట్టాను. అది రాయడానికి నాకు దాదాపు సంవత్సరం పట్టింది. అది రాసేటప్పుడు రాత్రీ, పగలూ తిండి, నిద్రా ఏదీ గుర్తులేదు నాకు. నాధ్యేయం ఒక్కటే. దిగజారిపోయిన నాస్థానాన్ని తిరిగి సంపాదించటమే కాదు, సుస్థిరపరచుకోవాలని.

అన్నిటికన్నా ముఖ్య ఉద్దేశ్యం శశాంకని తెర మరుగుకువెళ్ళేలా చేయాలని. అన్నిరకాల మసాలాలూ గుప్పించాను. సస్పెన్సు శృంగారం అన్నీ చొప్పించాను.

కానీ, ఆ నవల నేను ఆశించినంత సక్సెస్ ని తెచ్చి పెట్టలేదు. ఆర్థికంగా కూడా దానివల్ల నాకెటువంటి లాభమూ కలగలేదు. నా స్థానంలో ఎలాంటి మార్పు లేదు. నా నవల 'ఫెయిల్' అవటానికి కారణం తెలిసింది. అందులో 'మనసు' లేదు.

నేను ఊహించిన విధంగా నా నవల శశాంక స్థానాన్ని అధిగమించడానికి ఏమాత్రం ఊపయోగపడకపోయేసరికి నాకేం చేయాలో తోచలేదు. ఆ నవలమీద ఎన్నో ఆశలు పెట్టుకున్నాను. కనీసం కమర్షియల్ గా హిట్ కాకపోయినా, నేను బాదపడేవాడిని కాదు. మేధావుల్లో పేరు కూడా రాలేదు. చేతులు కాలాక ఆకులు పట్టుకొని ఏంలాభం?

ఇక తిన్నగా ప్రయత్నించి లాభంలేదనిపించింది. నాకున్న పలుకుబడి అంతా ఊపయోగించి ఆనవలకు రాష్ట్ర సాహిత్య అకాడమీ అవార్డు కొనుక్కున్నాను. అందుకు నాకు పాతికవేలకి పైగానే ఖర్చయింది. అయినా, నేనేమీ బాధపడలేదు. ఖర్చుకన్నా ముఖ్యం అతన్ని అధిగమించడం. అవార్డు ప్రకటించిన తరువాత నాకు బాగా దగ్గరైన ఇద్దరు ఎడిటర్లని పిలిచాను. పబ్లిషర్స్ కూడా వచ్చారు. పెద్ద పార్టీ జరిగింది. వాళ్ళు వెళ్ళే ముందు అసలు విషయం చెప్పాను. నాకు అవార్డు వచ్చిన సందర్భంగా ఒక సన్మాన సభ ఏర్పాటు చేయమంటూ అందుకు ఖర్చు కూడా నేనే భరిస్తానని చెప్పాను. వాళ్ళు సరేనన్నారు. ఈ అభినందన విషయం పేపర్లలో విపరీతమైన ప్రకటనలు గుప్పించాను. ముఖ్య అతిథిగా నా ప్రత్యర్థి శశాంకని పిలవమన్నాను. అంతా అనుకున్నట్టే జరిగింది. నా శ్రేయోభిలాషులు నాకు సన్మాన సభ ఏర్పాటు చేశారు. శశాంకను ముఖ్య అతిథిగా పిలిచారు. థ్రీల్ ఫీలవుతూ ఆడిటోరియం ముందు కారు దిగాను.

కానీ, అక్కడ హాజరయిన సాహితీ ప్రియుల దగ్గర నుండి ప్రముఖుల వరకూ అందరూ శశాంక చూట్టూ మూగి వున్నారు. నన్నెవరూ పట్టించుకోలేదు. రాష్ట్ర సాహిత్య అకాడమీ అవార్డు వచ్చిన నన్నొదిలి నిన్ను గాక మొన్న వచ్చిన శశాంక ఆటోగ్రాఫుల కోసం ఎగబడే ఆజనాన్ని చూసి పిచ్చి కోపం వచ్చింది. నా ఆనందంలో పడి శశాంక విషయమేదీ

పట్టించుకోలేదు.

అసలు విషయం ఆ తరువాత తెలిసింది. అంతకు ముందు రోజే అతనికి కేంద్ర సాహిత్య అకాడమీ అవార్డు వచ్చింది.

*

*

*

అతని స్టేటస్ మరింత పెరిగింది. నేను మాత్రం అవకాశం దొరికితే చాలు, అతన్ని బయటకు లాగాలనే చూసేవాడిని. ఏ చిన్నలొసుగు కూడా దొరకకుండా జాగ్రత్త పడేవాడతను.

తరువాత ఒక కథ రాశాను. అందులో హీరో ఒక రచయిత. అతను అసిస్టెంట్స్ ని పెట్టుకుని, వారినుంచి ఫ్రెష్ ఐడియాలు రాబడుతున్నాడనే అభీయోగాన్ని శశాంకమీద అన్యాయపడేలా మోపాను. అతను రాయడనీ, ఫోస్ట్ రైటర్స్ చేత రాయుస్తాడనీ ప్రచారం చేసాను.

కానీ, ఆ అభీయోగం కూడా అతని మార్కెట్ మీద గానీ, కెరీర్ మీదగానీ చిన్న మచ్చ కూడా వేయలేకపోయింది. కొద్ది రోజులు నేను శంశాక విషయాల్లో తల దూర్చకుండా నా కెరీర్ గురించి ఆలోచించాలనుకున్నాను. రచయితగా నాకు సంతృప్తినివ్వని నవలలను రాయటంవల్ల నాకెటువంటి లాభమూ కలగదు. అప్పుడు వరిశీలించాను శశాంక పాఠకుల నాడిని ఎలా పట్టుకో గలిగాడో అర్థమయ్యాక, నేను నా స్టయిల్ మార్చి మరొక నవల రాయాలనుకున్నాను.

రెండు సంవత్సరాల వరకూ విషయ పరిశీలనలో ఉన్నాను. ఆ మధ్యకాలంలో నేను రాసింది ఒకే ఒక్క నవల. అది రాయడానికి కొన్ని వందల పుస్తకాలు రిఫర్ చేయాల్సి వచ్చింది. కొన్ని తెగల జీవితాల్ని పరిశీలించవలసి వచ్చింది. నా ఆశయం ఒక్కటే.

అది- శశాంకని అధిగమించే ఒకే ఒక్క నవల రాయాలని.

అది పూర్తియ్యాక తిరిగివచ్చి, పబ్లిషింగ్ కిచ్చిన తరువాత నా జీవితంలో అంత టెన్షన్ ఎప్పుడూ అనుభవించలేదు. నష్టం కూడా ఆలోచించకుండా తక్కువ ధర మీద డిస్ట్రిబ్యూటర్స్ తో అమ్మించాను.

అంతే, మొదటి కాపీలు విపరీతంగా అమ్ముడవటం ప్రారంభమైంది. చూస్తుండగానే సెకండ్, థర్డ్ ఎడిషన్స్ కూడా జరిగిపోయాయి.

సరిగ్గా అప్పుడే.....నేనే కాదు, ఎవరూ ఊహించని విధంగా నా నవలకి జ్ఞానపీఠ అవార్డు ప్రకటించబడింది. శశాంకని అధిగమించే గెలుపు. నేనిప్పుడు నంబర్ వన్ రైటర్ని.

నా పుస్తకాల సర్క్యూలేషన్ రెట్టింపు అయింది. జ్ఞానపీఠ అవార్డు వచ్చిన నా పుస్తకాన్ని సోమసుందరన్ డైరెక్షన్ సినిమా తీయడానికి అయిదు లక్షలు ఇచ్చి నిర్మాతలు కొనుక్కున్నారు.

నేను అమెరికా యాత్రచేసి వచ్చాను. ఎక్కడికి వెళ్ళినా సన్మాన సభలూ, ఆటోగ్రాఫులూ.

పబ్లిషర్స్ దగ్గర నా రాయల్టీ పెంచేసేను. ఎడిటర్స్ నా చుట్టూ తిరుగుతున్నారు.

నా ధ్యేయంలో పడి శశాంక ఏం రాస్తున్నాడో, ఏం చేస్తున్నాడో కూడా పట్టించుకోలేదు. ఇకనుంచీ ఏం రాసినా కూడా అవన్నీ నా రచనల తరువాతే. అదిమాత్రం తథ్యం. ఎడిటర్లయినా, డైరెక్టర్లయినా నా రచనలకే మొదటి ప్రిఫరెన్స్ ఇస్తారని తెలుసు. అదే నేను

బుక్కోషి

కోరుకున్నది కూడా.

ఇంత విజయం సాధించాక, నేను శశాంక దగ్గరికి బయలుదేరాను. నాకు జ్ఞానపీఠ్ అవార్డు వచ్చిందన్న విషయం అతనికెప్పుడో తెలిసి ఉండొచ్చు. కానీ, నా నోటితో చెప్పి, అతడి కళ్ళలో ఈర్ష్య చూడాలని నా ఆశ.

నేనతని ఇంటికి వెళ్ళేసరికి అతనా ఇంట్లో లేడు. అది అమ్మేసి ఊరి చివరి తోటలో ఉంటున్నాడని తెలిసింది. ఆశ్చర్యపోయాను. అంతర్లీనంగా ఆనందపడ్డాను కూడా. గేలుపంటూ రావాలనే గానీ, దాన్ని పెనవేసుకుని మిగతా అదృష్టం కూడా కలిసి వస్తుంది అనుకున్నాను.

వెంటనే అతన్ని కలుసుకోవడానికి బయలుదేరాను. దాదాపు సిటీ లిమిట్స్లో ఉందా తోట. చిన్నదే అయినా అందంగా వుంది.

కారు దిగి, గేటు తీసుకుని లోపలికి అడుగుపెట్టాను., అక్కడి వాతావరణం ఒక ఆశ్రమ వాటికలా వుంది. బాట కిరుపక్కలా పూల చెట్లతో నిండి ఉంది. బాట కెదురుగా ఒక చిన్నకుటీరం. కాస్త దూరములో ఎడమ పక్క చిన్న పాఠశాల. దాని ముందు ప్రార్థన చేస్తున్న విద్యార్థులు. మరోవేపు వికలాంగుల కోసం ఏర్పాటు చేసిన స్కూల్ వుంది.

నేను కుటీరం దగ్గరికి వెళ్ళేసరికి- అక్కడ చిన్న వరండాలో పద్మాసనం వేసుకుని భగవద్గీత చదువుతున్న శశాంక కనిపించాడు.

అలికిడికి తలెత్తి, నన్ను చూడగానే భగవద్గీతకు నమస్కరించి “రండి” అన్నాడు. నేను ముందుకు నడిచి అతను చూపించిన ఛత్రంజి మీద కూర్చున్నాను. అతను కూడా నా ఎదురుగా కూర్చుంటూ, “అవార్డు వచ్చినట్టు పేపర్లో చదివాను. అభినందనలు” అన్నాడు.

“కానీ, నువ్వేమిటిదంతా?” అయోమయంగా అడిగాను. అతను నవ్వి ఊరుకున్నాడు. “అంత ఆస్తి ఏం చేశావ్?”

“ఓల్డ్మెన్ ట్రస్ట్కి విరాళంగా ఇచ్చాను” అతనదే చిరునవ్వుతో చెప్పాడు.

“ఏమిటి?” విస్తుబోయాను. “అలా అయితే నువ్వు బతికేదెలా?” అన్నాను.

“మనిషి బతకడానికి ఆ మేడలూ, కార్లు.... ఆ హోదా అవేవీ అక్కర్లేదని తెలుసుకున్నాను. నాకోసం ఈ మాత్రం చాలనిపించింది. ఇక్కడ నేను కడుపునిండా తినగలుగుతున్నాను. మిగిలింది మరికొందరికి పెట్టగలుగుతున్నాను. ఇందులో నాకు చాలా సంతృప్తి దొరుకుతుంది’

ఒక గాఢమైస నిట్టూర్పు వదిలాను. తిరిగి అతనే అన్నాడు. “అక్కడ మన రంగంలో నాకెప్పుడూ అసంతృప్తిగా ఉండేది. ఒక్కోసారి మన స్థానాన్ని నిలబెట్టుకోవడం కోసం ఆత్మాభిమానం కూడా చంపుకోవాలి. రచయితగా ఎంతో సాధించినా, ఒక మనిషిగా వ్యక్తిత్వాన్ని చంపుకో లేననిపించింది. అందుకే ఎంతో సంఘర్షణ అనుభవించిన అనంతరం ఈ నిర్ణయానికి వచ్చాను.”

“మరయితే ఇక రచనా రంగంనంచి నిష్క్రమించినట్లైనా?”

“పూర్తిగా ఇక నేనేమీ రాయలేను. అసలు నేనేమీ చదవలేదు. ముందుగా ఈ ప్రపంచాన్ని చదవాలనుకుంటున్నాను. ఈ రాగద్వేషాల మూలం శోధించాలనుకుంటున్నాను. దీనికి మీరు వైరాగ్యమనో, వేదాంతమనో..... ఏ పేరు పెట్టుకున్నా నాకభ్యంతరం లేదు.

ముందుగా నాలో ఉన్న 'నేను' అనే భావం గురించి తెలుసుకోవాలి. అంతే”

ఆ తరువాత నేను బయటకు వచ్చాను. కారులో వస్తుంటే ఒక వాక్యం గుర్తు వచ్చింది. అతడు రాసిందే.

“జ్ఞానమేమీ లేనప్పుడు నేను గొప్ప జ్ఞానిని అనుకున్నాను. కొద్దిగా జ్ఞానమొచ్చాక నా అంత మూర్ఖుడెవడూ లేడని తెలుసుకున్నాను.”

నేను సాంఘికంగా, ఆర్థికంగా, సామాజికంగా ఎదగాలను కున్నాను. కానీ, ఎదుగుదల అనేది ఒక వృత్తం లాంటిదనీ, అది మళ్ళీ కిందికి వచ్చి బయలుదేరిన చోటే ఉంచుతుందని, అదే పరిపూర్ణమయిన వేదాంతమనీ..... అతను తెలుసుకున్నంత తొందరగా నేను తెలుసుకోలేక పోయాను.

ఎప్పుడూ నా కన్నా అతనొక అడుగు ముందే ఉన్నాడు. నా కన్నా వెనుక ప్రారంభించాడు, నన్ను దాటి వెళ్ళాడు. నాకన్నా తొందరగా 'మానసికంగా' ఎదిగాడు. బహుశా నేను వేదాంతంగా మారవచ్చు!

కానీ, అందులో కూడా అతను నాకన్నా ఒక్క అడుగు ముందే ఉన్నాడు.



(ఇండియా టుడే - 1993)